

ቅንዕና

September 30, 2012

ቅንዕ ክንብል ከሎና እንታይ ማለት እዩ? ትኽ ዝበለ ጥውይዋይ ዘይኮነ ክትርእዮ ከሎኻ ብንጹር ዝርእ ክትሰምዖ ከሎኻ ሓቂ ዝሓዘ፥ ኣብ ውሽጡን ደጊኡን ሓደ ዝኾነ ኣብኡ ዘደናግር ወይ ግጉይ ሓበረታ ዘይርእዮ እዩ። እግዚአብሔር እቲ ቅንዕና ብምልኣት ኣብኡ ዝርከቦ እዩ። ንሕና ደቂ ሰባት ካብቲ ክንቅዕንኡ ክንካፈል እሞ ኣብ ምኽታሉን ኣብ መንጎና ዝርከብ ርክብን ብቕንዕና ክንገግዝ ይደልዩና።

ኣብ ሕይወት ደቂ ሰብ ቅንዕ ምዃን ቀንድን ኣድላይን እዩ። ኣብዚ ዘሎናዮ ሕብረተ ሰብ ቅንዕን ኣብ ሕይወቶም ሓቂ ብምልኣት ዝሓዙ ክትረክብ ከቢድ እዩ። ቅንዕና ዳርጋ ብሓሳብ እምበር ብግብሪ ዘይክእል ኮይኑ ይርእ። ኣብ ዓለም ዘድሊ ግን ከኣ ክርከብ ዘይክእል ኮይኑ ይርእ። ሰብ ንሓቂ ደፊኖም ንጸልማት ብርሃን፥ ንሞት ሕይወት፥ ንሕማም ጥዕና፥ ኢልና ክነብር ዝወሰና ኢና እንመስል። ዓለምና ሎሚ መለለይኣ ሓሶት እዩ። መብዝሕትኡ ብራድዮ ብተልብኻን፥ ብእንተርነት እኮታ ብኸሉ ናይ ዘመና ተኮኖሎጂ ዘምጽኦ መራኽቢ ብዙሓት ንሓሶት ክሰብኩ ክምስክሩ ኢና እንርእዮ ዘሎና። ሓቂ ጠፊኡ፥ ንመገዲ ኣምላኽ ሓዲጉ ሰብ ኣብዘይቅንዕ ጉዕዞ ተተሓሒዝዎ ንርኢ ኣሎና። ዝሓሰወ ዝዕወተሉ ሓቂ ዝተዛረበ ዝዋረደሉ ዓለም ኢና እንነብር ዘሎና።

ኣብዚ ዘሎናዮ እዋን ዓለም ብሓሶት ተለቢጣ ንሓቂ ቀቢርናዎ ዘሎና እና እንነብር ዘሎና፥ ገለ ወሓለታት ከኣ ኣነ ጥራሕ እየ ሓቂ ሒዘ ዘሎኹ ካልእ ኩሉ ሓሶት እዩ ኢሎም ንሓሶቶም ሰባት ክቕበልዎ ኣነ ወይ ሞት ዝብሉ ብዙሓት እዮም። ገለ ኸኣ ሓሶት መሊኸምዎ ከዕለብጡ ካብ ዓዲ ናብ ዓዲ ካብ ሃይማኖት ናብ ሓይማኖት ክገላበጡ ንርኢ ኣሎና። ጳላጦስ ንኢየሱስ ሓቂ እንታይ እዩ ኢሉ ሓቲቱ ነሩ ግን መልሲ ኣይተጸበየን ኢየሱስ እውን ልቡ ይፈልጥ ስለ ዝነበረ ትርጉም ሓቂ ኣይነገሮን እንተኾነ ንሱ ብርእሱ ሓቂ ምዃኑ ገለጹ ነገሩ ነሩ እዩ። ሰብ ካብ ውድቀት ቀዳሞት ወለድና ንድሓር ንሓሶት ናተይ ኢሉ ስለ ዝሓዘ መብዝሕትኡ ታሪኽ ደቂ ሰብ ሓሶት ዝበዝሖ እዩ።

ሓሶት ንሓቂ ተጥፍኦ፥ ሓሶት ብወርቃዊ ቃላትን ኣቀራርባን ምስለበሰት ንሓቂ ትኽውላ ወላእውን ዝተዓወተት ይመስላ። እንተኾነ ከይወዓለ ከይሓደረ ሓሶት ቀልጢፉ ይፍለጥ፥ ሓሳዊ ንርእሱ መጀመርያ የጠፋፍእ ወላእኳ ከምኡ እንተ ዘይሓሰቦ። ሓሳዊ ሰብ እምብኣር መጀመርያ ናይ ሓሶቱ ውጽዕ ባዕሉ እዩ። ንርእሱ ኣብ ናይ ሓሶት ቦታ ኣእትዩ ንነፍሱ እናኣጠፋፍኦ ይነብር።

ሰብ ካብቲ ኣምላኽ ዝበሎ ክወጽእ እንክሎ ኣብ ሓሶት ይነብር፥ ሽዑ ነቲ ካብ መገዲ ኣምላኽ ወጸኡ ዝገብሮ ሓሶት ሓቂ ከምዝኾነ ከምስል ዝክኣሎ ምኽንያትን ኣገባብን ይፈጥር። እንተኾነ እግዚአብሔር ዝብሎን ዝደልዮን ክልወጥ ኣይክእልን እዩ። ነዚ ከረድኣና ኣብ መጽሓፍ 1ሳሙኤል 15:1~14 ዘሎ እንተ ኣንበብና ሳሙኤል ንሳኦል እግዚአብሔር ክገብሮ ዘለዎ ነገሮ እንተኾነ ሳኦልን እቲ ህዝብን በቲ ዝማረኸዎ ገንዘብ ተታሊሎም ነቲ እግዚአብሔር ዝበሎም ገዲፎም ናቶም ድለትን ርኢቶን ገሮም በዚ እግዚአብሔር መንፈሱ ካብኦም ኣለዩ። ካብ ኣማላቃውያን ሓንቲ ማሪኸም ከይወሰዱ

ንኹሉ ከጥፍእዎ አዚዝዎም እንከሎ ንትእዛዙ አፍረስዎ። ቃል እግዚአብሔር አብ ሳሙኤል መጸኢ “ ንሳውል ንጉስ ብምግባረይ ተጣዒሰ አሎኹ ዝብል መጻ ምኽንያቱ ክሒዱኒ እዩ ንትእዛዛተይ ከአ ጠሊሙኒ እዩ” ዝብል ሰምዐ በዚ ተሃዊኹ ንሳኦል ክሓቶ ኸደ ሕጂ እውን አይተአመነን ምኽንያት ክገብር ተረኸበ።

ሳኦል አብልዕሊ አማልቻውያን ዓቢ ዓወት ከም ዝተዓወተ ገሩ ሓሰበ እንተኾነ እግዚአብሔር ከም ሓደ ዓቢ ውድቀት/ ስዕረት ገሩ ወሲድዎ ምኽንያቱ ሳውል አይተአዘዘን ከምኡ ንሳሙኤል ብሓሶት ተዛሪብዎ ብዛዕባ ናይ እቲ ውግእ ውጽኢት። ሳኦል ምናልባት እቲ ሓሶቱ ዘይርከብ ገሩ ሓሲብዎ ወይ ጌጋ ከምዝገበረ አይተረድኦን። በዚ ሳኦል ንርእሱ አጠፋፊኡ። አብዚ ሳኦል ነቲ አምላኽ ብነብይ ሳሙኤል ገሩ ዝበሎ ከይሰምዕ፣ ንድለት ርእሱን አብ ጥቕሚ ነፍሱን ጥራሕ ስለ ዝሓሰበ ካብ አምላኽ ወጸኡ አብ ርእሱን አብቶም ዝመርሖም ዝነበረን ሓሰዩ። ነቲ ቅጉእ መገዲ አምላኽ ከይክተል ካልእ መገዲ መሪጹ እዚ ካብ አምላኽ አርሒቕዎ። ንመገዲ አምላኽ ዝሓድግ ሰብ እዚ አገባብ እዩ ዝኸተል። ናይ ገዛ ርእሱ አተሕሳስባን ድለትን ጥራሕ ይሰምዕ ነቲ አምላኽ ብቃሉ ብቤተ ክርስትያኑ ገሩ ዝሕብሮ ከይሰምዕ አእዛኑ ይዓጹ።

ሓሶት ክልመድ ይክአል እዩ።

ባህሪ ሓሶት ወላ እኳ ግዝያዊ ይኹን እምበር አብ ሕይወትና ክፍሊ ክንሀቦ ከሎና ከምናትና ገርና እሞ ሓቂ ዝሓዘና ኮና ይስምዓና እሞ ከምኡ ኢልና ክነብር ንውስን እንተኾነ ሓቂ ጥራሕ እያ ንዘለዓለም እትነብር፣ ሓሶት ግና ከም ቅጽበት ዓይኒ ትጠፍእ (ምሳሌ 12:19)። ሰባት ሓደ ጊዜ ሓሶት ክዛረቡ እንተ ጀሚሮም ደጋጊሞም ይሕሰዉ፣ ሓሶት አብ ልዕሊ ሓሶት ይዛረቡ። እቲ ዝገርም አብ ኩሉ ሕይወቶም ነቲ ዝቐደመ ሓሶት ሓቂ ከምስሉ ካልእ ሓሶት ይውስኹ። ሓሶት አብ ልዕሊ ሓሶት ስለ ዝፍጽሙ ነቲ ዝብልዎ ክቆጸርዎ የሽግሮም ሽዑ አብ ሕይወቶም መለልይኦም ሓሶት ኮይኖም ይነብሩ። ብዙሕ ጊዜ ስለ ዝሀሰዉ ሓሶት ምዝራብ ሓቂ ዝዛረቡ ዘለዉ ኮይኑ ይስምዖም። ንሓሶት ልብሶም ገሮማ አብ ሓሶት ይነብሩ። ሓሳዊ ባህሪ ዝኸፍኤ ነገር አብ ሕይወት ደቂ ሰብ እዩ።

ሓቂ ዘይብሎም ሰባት አብቲ ሕይወቶም ዘሎ ሓሶት ይአምኑ እሞ ሕይወቶም ብሓሶት ተነዲቐ ይነብር። ከምዚ ዝበለ ሕይወት አብ መንጎ ሓቅን ሓሶትን ዘሎ ፍልልይ ክፈልጥዎ አይክእሉን ልቦም ይሸፈን። አብ ናይ ገዛእ ርእሰኻ ሓሶት ክትአምን እንከሎኻ ንርእሰኻ ኢኻ እተጠፋፍእ። ከምኡ ንርእሰኻ ካብ አምላኽ ትግልል ሳዕቡ ምስ ሰባት ዘሎኻ ርክብ ይልሕልሕ። ንሰባት እንተሓሶኻ ሓቅነትካን ተአማንነትካ አብ ዝተሓተ ደረጃ የንቆልቁል። ኩሉ ጊዜ አብ መጨረሻታ ሓቂ እያ እትወጽእ። ሓሶት እና ወዓለ እናሕደረ ከም ጨው ይሓቅቕ። ብሓሶት ዝተነድቀ ሕይወት አወዳድቕኡ ክፉእ እዩ። ካብ ከምዚ ሕይወት ከይንነብር ዓቢ መጠንቀቕታ የድልየና።

“አብ ርእሲ እዚ፣ አኅዋተይ አይትምሓሉ፣ ብምድሪ ኹን ብሰማይ ወይ ብኻልእ ነገር አይትምሓሉ፣ አብ ትሕቲ ፍርዲ እግዚአብሔር ከይትወድቁ ድማ እቲ እውኹም እው፣ እቲ አይኮነን ዝበልክምዎ ኸእ አይኮነን ይኹን” ይብለና ያዕ 5:12።

ሓደ ሰብ አብ ሕይወቱ ብሓሶት ወይ ብምግናን ዝፍለጥ እንተኾነ ዝኾነ ሰብ ክአምኖ አይክእልን እዩ ክእመን ገለ ፍሉይ መረጋገጺ የድሊ። ዝኾነ ሰብ ከምዚ ዝአመሰለ

ባህሊ አብ ጠባያቱ ከእቱ የብሉን። ኩሉ ጊዜ ሓቅን ብቅንዕናን ትዛረብ እንተኾንካ/ኪ ሰባት ነቲ እወ ወይ አይኮንን እትብሎ ብቐሊል ክአምንዎ እዮም። ሓሶት ፍርቂ ሓቂ፣ ንሓቂ ሸለል ምባል፣ካብ ኩሉ ሕይወትካ ክተርሕቅ እንከሎኻ ብእሙን ምጃንካን ብሓቅነትካን ክትፍለጥ ኢኻ።

ሓሶት አብዘይ ቅኑዕ ነገራት ከምርሕ ይኸእል እዩ።

ንሰባት ክተሓገስ ወይ አባኻ አድህቦ ክህቡ ምስ ደለኻ ሽዑ ክትሕሱ ንርእሰኻ ከም ሓቀኛን ጥዑይን ክተፍልጥ ክትሕሱ ፈተና ይመጸካ። ብአተሓሳስኻ ነቲ ሰብ ንሰኻ ክትሰምዖ እትደሊ ክትነግሮ ዝቐለለ ገርካ ትሓሰብ። አብ ገል እዋናት ንሰኻ ንሓደ ሰብ ንሓቂ እንተ ነገርካዮ ሕማቕ ነገር ዝነገርካ ኮይኑ ይስምዓካ። ንእግዚአብሔር ምእዛዝ ሓሶት ዘይምዝራብ ካብ ሳዕቤን ክፉእ ነገር ነጻ አየውጽአናን እዩ። ብምእዛዝናን ነቶም ክፉእ ዝገብሩ ከለዓዕል ይኸእል እዩ። እንተኾነ ካብ ንሰባት ክተሓገስ ኢልካ ናይ አምላኽ ነገር ምሕዳግ ምእንቲ ናይ አምላኽ መገዲ ኢልካ ምስቓይ ይሓይሽ።

“ነቲ ንነፍስን ሥጋን አብ ገሃነም ከእቱ ዝክአሎ ደአ ፍርህዎ እምበር ነቶም ንሥጋ ዚቐትሉ ንነፍሲ ግና ኪቐትልዎ ዘይክአሎም አይትፍርህዎም” ማቴ 10:28።

አብ ገለ እዋናት ሓቂ ብምግባርካ እንተ ተዋረድካ፣ አብ ቅድሚ ሓይኒ አምላኽ ነቲ ሓቂ ከምእትገብር ዘሎኻ ዘክር። ኩሉ አንጻር ሓቂ ግዝያዊ እዩ ስለዚ ተጸሚምካ ንሓቂ ምሓዝ ዝመስልዎ የልን። አብ ገለ እዋን ሕይወትና አብ ብርቱዕ ወጠራ ንሓቂ ክነግር እንኣትወሉ እዋን አሎ ወላ እውን ሓቂ እንተ ነገርና ሳዕቤናቱ ዝገደደ ክኸውን ይኸእል። ግን ወላ አብ ከምዚ እዋን ንሓቂ ክንደፍና የብልናን። ንግዝያዊ ጥቕሚ ርኢና ንሓቂ እንተ ደፈና አምላኽ ይርኢ አሎ ስለዚ አብ ፍርዲ ንነፍስና ነውርዳ አሎን።

ሓሶት ምስ ካልኣት ዘሎና ሓድነት የዝሕሎን የደስክሎን።

ሓሶት ንኹሉ እዩ ዘበላሹ። አብ ማሕበራዊ ሕይወት ብፍላይ ሓሶት ክእቱ እንከሎ ርክባት ይበታተኽ። ንአብነት አብ ሓዳር፣ አብ ማሕበር ሰባት ዝእከቡሉ፣ አብ ቤተ ክርስቲያን፣ አብ ዓቢ ጉዳያት ሓሶት ክህሉ እንከሎ ብዙሕ ጉድኣት አልኦ። ምናልባት ንሓጺር ጊዜ ክነታልል ንኸእል ንኸውን እንተኾነ ሓሶት ክሳብ ዝኾነ ንነውሕ ክንከይድ አይንኸእልን ሳዕቤኑ ርክባትና የዕኑ። ስለዚ ምስቶም ብቐረባ ምሳኻ ዝራኸቡ አዕሩኽ፣ አዝማድ፣ መሳርሕትኻ. . . . ክትሕሱ ከሎኻ ንሓድነት ምስኦም ዘሎካ ትበትኽ እዚ ኸአ አብ መንጎ ባእሲ ብምፍጣርን አብ መንጎ እምነት ብምግዳልካን ይፍጸም።

“እምብአር ኩልና ናይ ሓደ ሰብነት አካላት ስለ ዝኾና፣ ነፍሲ ወከፍ ሓሶት ምዝራብ ገዲፉ ምስ ብጸዩ ሓቂ ይዛረብ” ኤፌ. 4:25።

አብ ብዙሓት ስድራታት እንተረኤና ብብዙሕ ምክንያታት ናይ ምጥፍፋእን ሓቅን ዝዓነዎ ንርኢ። ሰብ ቅንዕና አጥፊኡ አብ ሓሶት አብ ምትላል አብ ክኸሓድ ክዝንብል እንከሎ ገዝኡ የዕኑ አሎ። አብ ኪዳናዊ ሕይወት ወለዲ አብ መንግሥም ንሓቅን ርትዕን ኩሉ ጊዜ እንተ ሓለዉ ጥራሕ እዮም ብሓንሳብ ክነብሩን ንደቆም ብጽቡቕ

ከዕብዱ ዝኸእሉ። ናይ ሓንቲ ስድራ ጽንዓት ዝርእ መጠን ኣብ መንጎ ኣባላታ ዘሎ ቅንዕና እዩ።

ዝተፈላለዩ ደረጃታት ዘይቅንዕና፡

ገለ ሰባት ጸዕዳ ሓሶት (ንእሽቶይ ዘይቅንዕና) ከምቲ ምሉእ ሓሶት ጸገም ኣይኮነን እናበሉ ዝሃረቡ ኣለዉ። እንተኾነ ኣብ ቅ. መጽሓፍ ኣብ መንጎ እዚ ክልተ ፍልልይ ከምዘዩሎ ዝሕብር የለን። ሓሶት ርግጽ ኣብ ዘሰዕቦ ጉድኣት ክፈላለ ይኸእል እዩ እንተኾነ ሓሶት ሓሶት እዩ። “ሓሳዊ ኣብ ቤት መንግሥተይ ኣይክነብርን እዩ።ግብዝ ምሳይ ኣይክነብርን እዩ” መዝ. 101:7።

ኢየሱስ ዘይቅንዕና ሓደ ካብቲ ንሱብ ዘይእሙን ዝገብሮ እዩ ይብል።

“እቲ ንሱብ ዘርክሶ እቲ ኻብ ሰብ ዝወጽእ እዩ። ምክንያቱ ካብቲ ውሽጢ ልቢ ሰብ ክፉእ ሓሳብ፣ ምንዝንርና፣ ስርቂ፣ ቅትለት፣ ዝሙት፣ ስስዕቲ፣ ክፍኣት፣ ተንኮል፣ ስድነት፣ ቅንኢ፣ ሕሜት፣ ትዕቢት፣ ዕሽነት ይወጽእ” ማር 7:20-22።

ጉቦ/ብላዕ/ብልሽውና፡

ኣብ መንጎ ሰባት ገለ ነገራቶም ክሰልጦም ክዕወቱ ኢሎም ብላዕ ጉቦ ብገንዘብ ወይ ብዝኾነ ህያብ ዝሀቡ ኣለዉ። እዚ ብልሽውና ወይ ጉቦ፣ ብላዕ ንብሎ። ኣምላኽ እዚ ኣብ ቅድሚ ሰባት ክፍጸም ኣይደልን እዩ። ግቦ ክውሃብ እንከሎ ንሓቂ ንደፍን ኣሎና፣ ንሕና እውን እቲ እንገብሮ ጌጋ ምኻኑ ንርዳእ ኢና እንተኾነ ንሓቂ ብገንዘብ ብህያብ ክንዕድጋ ንደሊ። ሓቂ ግን ብርእሳ እንተ ደፈንካያ ብእግራ ትወጽእ ከም ዝብሃል ንሓቂ ንግዚኡ ክንክውላ ክንደፍና ንኸእል ግን ሓቂ ውዒላ ሓዲራ ትወጽእ እያ።

“ኣ እግዚአብሔር ኣብ ድኳንካ ዚኃድር መን እዩ፣ ኣብቲ ንቅዱስ እምባኻ ዚነብርከ መን እዩ፣ እቲ ብቅንዕና ዝመላለስን ጽድቂ ዝገብርን ብሓቂ ዝሃረብን፣ ብልሳኑ ዘይሓሚ ንመሓዘኡ ገለ ክፉእ ዘይገብሮ፣ ስም ብጸዩ ዘየጸልም፣ ነቶም እግዚአብሔር ዝጽዮፎም ሰባት ዚንዕቅ፣ ነቶም ንእግዚአብሔር ዝእዘዙ ዜኸብር ዚጎድኡ እኳ እንተ ኾነ ነቲ ዝመሓለሉ ዘይልውጦ፣ ገንዘብ ብሓረግ ዘይህብ፣ ንንጹሕ ኪጎድእ ኢሎ መማለዲ ዘይቅበል ሰብ እዩ” መዝ. 15:1-5።

ቅንዕናን ኣምላኽን

“እግዚአብሔር ንሓሰውቲ ይፍንፍናም፣ በቶም ቃሎም ዘይጠልሙ ግን ይሕጎሱ” መጽ. ምሳሌ 12:22። ዘይቅኑዕ ተግባራት ኣምላኽ ኣይፈትዎን እዩ። ኣብ ባህርይ ኣምላኽ ክንርኢ እንተኾነ ኣብኡ ዘይቅኑዕ ነገር የለን ንሱ ብርእሱ ሓቂ እዩ። ንኹልና ብቅኑዕ መገዲ ይመርሓና። ኣብ ቅድሚኡ ኩልና ብሓደ ዓይኒ ኢና እንርኢ ወላ እውን ቅዱስ ሕይወት ይሃልወና ምስቲ ዝኸፍኡ ሓጥእ ኣብ ቅድሚ ኣምላኽ ብሓደ ዓይነት ኢና እንርኢ። ቅዱሳት ስለ ዝኾና ዝያዳ ኣይፈትወናን እዩ። ኩሉና ናቱ ክንከውን ኩሉ ኣፍደገ ምሕረቲ ክፉት እዩ። ኣብ መዓልታዊ ጉዕዞ ሕይወትና ነቲ ንሱ ዝደልዮ ቅኑዕ ሕይወት ሒዝና ክንገግዝ ናታትና እሸታን ድለትን የድሊ ስለዚ ከይንዝንግዕ ምስትውዓል የድልየኒ ንል መገዲ ሒዝና መገዲ ኣምላኽ ከይንጠልም ምስትውዓል የድሊ። ንሱ ኩሉ ጊዜ ኣብቲ ሓቂ ጸኒዕና ክነብር እዩ ዝደልየና።

“ንውሳኽ ክትዕቅን ከሎኻ፣ ክብደት ክትመዝን ከሎኻ፣ ብዙኒ ክትሰፍር ከሎኻ ኣይትዓምጽ። ቅኑዕ መለክዒ፣ ቅኑዕ ሚዛን፣ ቅኑዕ መስፈሪ፣ ይሃልኹም፣ ካብ ምድሪ ግብጺ ዘውፃእኹም ኣነ እግዚአብሔር ኣምላኽኩም እየ” ዘሌዋ. 19:35~36።

ኣሰውቲ ኣብ መንግስቲ ኣምላኽ ኣይክአትዉን እዮም።

“እቶም ኣክላባትን ጠንቆልትን ኣመንዝራታትን ቀተልቲ ሰብን መምለኽቲ ጣዖትን፣ ኩሎም እቶም ንኣሶት ዚፈትዉዎን ዚገብርዎን ዘበሉ ግና ኻብታ ኸተማ ወፃኢ እዮም” ራእይ 22:15።

ኣብዚ ዓለም ዘይቅኑዕ ሕይወት ዝነበር እሞ ርእሱ ኣብ ምትላልን ብኣሶት ኣብ ምምራሕ ዝነበር ኣብ ቅድሚ ኣምላኽ ኣብ መንበር ክብሪ ክኣቱ ኣይክአልን እዮ። ኣብዚ ምድራዊ ሕይወት ከሎና ጥራሕ እዩ ጉዳይና ዝውዳእ። በዚ ኣብዚ ዝነበርናዮ ሕይወት ኢና ኣብ ቅድሚ መንበር ፍርዲ ኣምላኽ እንቐውም እቶም ብኣሶት ዝነበሩ እንተ ዘይተነሱ ዕጭኦም ንኩነኔ እዮ።

እግዚአብሔር ዝጸልኣንን ዝፍንፍንን ሽድሽተ ነገራት ኣለዎ። ዕቡይ ዓይኒ፣ ሓሳዊት መልካስ፣ ንጹሕ ደም ዘፍሰሳ ኣእዳው፣እኩይ ምኽሪ ዝፍሕስ ኣእምሮ፣ እኩይ ነገር ንምግባር ዝቐልጥፍ ኣእጋር፣ ሓሶት ዝዛረብ ሕሳዊ ምስክር፣ ኣብ መንጎ ኣሕዋት ባእሲ ዚዘርእ ሰብ” መጽ.ምሳሌ 6:16~19። እግዚአብሔር ኣብ ሕይወትና እቲ ዝለዓለ ቅንዕና ሒዝና ክነበር እዩ ዝደልየና። እዚ ኣብ ዕለታዊ ሕይወትና ኣብ ግብሪ ክነውዕሎ፣ ኣብ ነድሕድና ብቐንዕና ክንመላለስ እዩ ዝደልየና።

ቅኑዕ ምዃን ብቅንዕናን ብኣቅን ሕይወትና ክንመርሕ ከሎና ዘሎና ሓላፍነት ብዘየገድስ ኩሉ ጊዜ ሰላም ምርድዳእ ከምኡ ቅሱን ሕይወት ንነበር። ሰብ ጸገም ዝበዘሐ ንኣቂ ዝደፍን፣ ንቅኑዕ መገዲ ሓዲጉ ኣብ ረብሓ ርእሱ ንኻልኣት ክዕምጽ ምስደለየ እዮ። ኢየሱስ ክርስቶስ ኣነ ኣቅን ሕይወትን መገድን እየ ይብለና ኣብ መገዲ እንተ ተጎፃዝና ኣብ ቅኑዕ መገዲ ኣሎና ዘረብኡን ትምህርቱን እንተ ሰማዕና ሓቂ ኣባና ኣላ። ሕይወት ክነርክብ እንተ ደለና መገዲ ኢየሱስ ኣይንሕደግ። ሓቂ ነጻ ክተውጽኣኩም እያ ይብለና። ነቲ ሓቂ ሒዝና እንተ ነበርና ነቲ ቅኑዕ ነገር ጥራሕ እንተ ገበርና ቅሳነት ኣብ ሕይወትና ኣሎና። ኣብ ልቡ ሓንቲ ክፍኣት ዘይብሉ ጥራሕ እዩ ቅሱን ሰላም ዝነበር እምበር ዓመጽ ዘብዘሕ ዘይናቱ ዝወስድ ንኻልኣት ናቶም ከሊኡ ንርእሱ ጥራሕ ገቢቱ ዝሕዝ ኣብ ጊዝያዊ ሓጎስ እዩ ዘሎ ግን ድሕሪ ሓጺር እዎን ሓጎሱ ኣብ ሓዘን እዩ ዝቐየር።

ኣ ኢየሱስ ጎይታና ነቲ ንሰኻ ዘምሃርካን መገዲ ሒዝና ክንጎፃዝ ሓግዘና ንኣቂ ንቅንዕና ዕጣቕ ሕይወትና ገርና ክንጎፃዝ ሓግዘና ጸጋኻ ሃበና። ንኣቂ ደፊርና ክንዛረብ ኣብ ዝኾነ እዎን ሓቀኛታት ክንከውን መንፈስ ቅዱስካ ስደደልና። ከምቲ ንቀዳሞት ኣቦታትና ክርስትያን ንኣቂ ሒዞም ንዓለም ኣባኽ ዝመለሱ ሎሚ እውን ንሕና ንዓለምና ኣባኻ ክንመልሳ ሓግዘና ንበሎ

ኣምላኽ ባዕሉ ጸግኡ የውርደልና።

ኣባ ንጉሠ ፍሥሐ